



వెనుకా ముందూ

“ఇక్కడి మనుషులంతా మంచివాళ్ళు కదా! నీళ్ళ ప్రాయంగా ఖూనీలు చేసుకోవటమే ఆశ్చర్యం! యీ రకం క్రిమినల్ సైకాలజీ యీ ప్రాంతంలోనే యెక్కువగా యెందుకున్నట్లో?”

కడపకు కొత్తగా బదిలీ అయి వచ్చిన యిరిగేషన్ అండ్ పబ్లిక్ వర్క్స్ యింజనీరు క్రిష్ణారావు మాట మధ్యలో యథాలాపంగా ఆశ్చర్యాన్ని ప్రకటించాడు.

“మీలాగా తడిగుడ్డల్లో గొంతులు కోయడం తెలియక! పబ్లిగ్గా మగోళ్ళ మాదిరి చేసేదేదో చేయడమే మాకు తెలుసు. సివిల్ కేసుల నాన్నుడు ప్రాంతం గాళ్ళకు యిది ఎట్లా అర్థమవుతుంది?”

వెంకటరెడ్డి పిడుగులాగ విరుచుక పడ్డాడు.

క్రిష్ణారావు జడుసుకున్నాడు. పెదాల కానించుకుంటున్న విస్కీగ్లాసు కింద పెట్టాడు. ప్లేట్లోంచి తీసుకోబోతున్న మాంసపు ముక్కల్ని ప్లేట్లోనే పడేశాడు.

తాను వెంకటరెడ్డి లాంటి మర్యాదస్తులను అనలేదు. మరీ ఖూనీకోర్లను అన్నాడు. అదీ ఆ మధ్య పులివెందులలో నడిరోడ్డుమీద పట్టపగలు పబ్లిగ్గా జరిగిన ఖూనీ ప్రస్తావన తమ మధ్య వచ్చింది కాబట్టి అన్నాడు. మామూలుగా అన్నాడు. పార్టీలో వున్నవాళ్ళు తెలిసినవాళ్ళు కాబట్టి అన్నాడు. బసిరెడ్డి తనకు కొత్తే అయినా తన కింద కంట్రాక్టరు. వెంకటరెడ్డి, మాధవ తనతో చదువుకున్నవాళ్ళు. రెండేండ్లు తన రూంమేట్లు. ఆ చనువుకొద్దీ మాట జారేడు. అంతే. అంత మాత్రానికే వెంకటరెడ్డి అసహ్యంగా మాట్లాడాడు. మాధవ, బసిరెడ్డి ఏమనుకోకపోయినా మొదట్నుంచీ అంతే. వెంకటరెడ్డి నోరు తెరిస్తే కంపు. యేమీ మారలేదు - ఈ పది పన్నెండేండ్లుగా!

వెంకటరెడ్డికి యేం జవాబిద్దామా అని క్రిష్ణారావు ఆలోచనలు కూడగట్టుకుంటున్నాడు.

మాధవ నవ్వుతూ కలగజేసుకున్నాడు:

“వారేయి! ఉరి తీయడం కంటే యేదోమేరకు యెలక్ట్రిక్యూషన్ మేలైనట్లు, నిలువునా నరుక్కోవడం కంటే తడిగుడ్డల్లో గొంతులు కోసుకోవడం నాగరికతే. సివిల్ కేసులు నాన్నుడే అయినా, మనుషులన్నా మిగుల్తారు. క్రిమినల్లో అదీ లేదు. క్రిమినల్ లాయరు ఆజన్మాంత జూనియరువు, సివిల్ కేసుల నాగరికత నీకేం తెలుసు?”

మాధవ మాటలతో వెంకటరెడ్డి మరింత రెచ్చిపోయి, అమ్మనాబూతులకు దిగాడు:

“అఁ ఆ డబ్బు కక్కుర్తి నాగరికత నాకేం తెలుసు? రేగడిగడ్డ నా కొడుకును. యిక్కడేమన్నా దమ్మిడికి పడుకునే లంజలూ, డబ్బుకోసం తల్లినయినా తాకట్టు పెట్టే వెధవ నా కొడుకులూ వుంటే కద నాకు తెలిసేది.”

క్రిష్ణారావుకు కోపం చెలరేగుతోంది. పైగా మైకంలో కోపం తమాయించుకోవడానికి గ్లాసులోని విస్కీ ఖాళీ చేశాడు.

మాధవ వ్యంగ్యంగా వెంకటరెడ్డికి అంటించాడు :

“తొందర లేదురా. మన పుణ్యాన దమ్మిడికి పడుకునేవాళ్ళు యిక్కడ లేరంటావా? తాగినప్పుడల్లా పిల్లకోసం ఎగబడతావే? రోజూ కాకినాడ నుంచే దిగుమతి చేసుకుంటున్నావా? లేకుంటే తల్లినో, తమ్ముణ్ణో యెవరో వొకర్ని మనం మాత్రం తాకట్టు పెట్టే రోజులు యిప్పటికే రాలేదంటావా? అంతగా రాకపోతే నీ నల్లరేగడిమీద తుంగభద్ర నీళ్ళు పారనీ, నాలుగు పెద్ద ఫ్యా క్టరీలు రానీ - అన్నీ అబద్ధాల బ్రతుకులే, అన్నీ డబ్బు చుట్టూ జీవితాలే అని తెలిసి వస్తుంది - వెనుకా ముందూ అంతే!”

వెంకటరెడ్డి ఉక్కిరిబిక్కిరయ్యాడు. యేం తిట్టడానికీ నోరు రాక గబగబా సీసాలోది వంచుకుని సోడా కూడా కలుపుకోకుండా తాగాడు. చర్చ ధోరణిని మార్చాలనే వుద్దేశ్యంతో క్రిష్ణారావు బలవంతపు నవ్వు నవ్వుతూ అన్నాడు:

“వెంకటరెడ్డి యేమీ మారలేదు. లయోలాలో మనం చదువుకునేప్పటిలాగే వున్నాడు.”

మాధవ పగలబడి నవ్వుతూ అన్నాడు:

“వెంకటరెడ్డిగాడు మారడమా? ప్రత్యేకాండ్రోద్యమంలో తెలంగాణా వాళ్ళను బండబూతులు తిట్టాడు. యే ప్రాంతంవాళ్ళూ వాడికి ముద్దుకాదు. అవకాశం దొరకాలి గానీ ప్రత్యేక కడప రాష్ట్రం కావాలంటాడు. మంత్రివర్గంలో లేని రాజకీయ నాయకులెంత ప్రమాదమో, వీడిలాంటి ప్రాక్టీసులేని లాయర్లు అంతే ప్రమాదం, దేశానికి.”

“మా ప్రమాదం తాత్కాలికమైందేరా. ఎప్పటికైనా అసలు ప్రమాదం నీలాంటి వాళ్ళతోనే.”

“మా అసలు ప్రమాదం నిజంగా రావాలేకానీ, మీ బూతు నాగరికతలు మాత్రం తుడుచుకుపోతాయి” మాధవ ఆవేశంగా అన్నాడు.

“ప్లీజ్! ఈ చర్చ ఆపడం మేలు. కాస్త కులాసాగా కబుర్లు మాట్లాడుకోవడం మేలు యిలాంటప్పుడు” క్రిష్ణారావు వారించాడు.

యిందాకా సాగుతున్న గొడవలో జోక్యం చేసుకోకుండా, ముఖ్యంగా క్రిష్ణారావు గ్లాసును జాగ్రత్తగా విస్కీతో నింపుతున్న కంట్రాక్టరు బసిరెడ్డి, కృష్ణారావును సమర్థించాడు. అతని భయం అతనిది, అనుకున్న పని కాక ఖర్చు దండగ అయిపోతుందేమోనని.

“అదే సార్! నేనూ అనేది. కుక్కల్లా కొట్లాడడానికి పార్టీలెందుకు? యీ వెంకట రెడ్డిగాడికి మందు వాసన తగిలితేనే తలకాయ తిరుగుతుంది. నువ్వేమీ అనుకోవద్దు సార్! వీనికి కోర్టులో

పనిలేదు. పైగా యీ మధ్య గ్రామపార్టీలో యిరుక్కున్నాడు. తలకాయ చెడిపోయింది. 'నా మాదిరి కంట్రాక్టులో దిగరా, భాగమిస్తాను' అని మొత్తుకుంటున్నా వింటేనా? నువ్వు ఇ.ఇ.గా వచ్చినావు. యింకన్నా చూడాల మారతాడేమో! యిది సరే వొక్క పుల్లు బాటిలుంది. సరుకు యెంతయినా సరే. యింకా స్పెషల్లన్నీ అయిపోలా. వారే వెంకటరెడ్డి! నువ్వు మాత్రం కాస్త తక్కువగా తాగరా నాయనా! తాగితే మనుషులెవరయిందీ కూడా మరచిపోతావు."

"మన బసిరెడ్డి యెంత తాగినా మనుషులెవరయినదీ మరచిపోడు. అవసరాలూ మరచిపోడు" మాధవ కసిగా అన్నాడు.

"వీడున్నాడే మాధవ, వీడు పుస్తకాలు చదివి చెడిపోయిన రకం సార్! యీ యిద్దర్లో చదువుకునే రోజుల్లో యెట్టా యేగినావో కానీ, వెంకటరెడ్డిగాని నోరు మంచిది కాదు. ఈ మాధవ గాడేమో తెలిసే రెచ్చగొడతాడు."

బసిరెడ్డి మాటలకు క్రిష్ణారావుకు నవ్వు వచ్చింది. 'నువ్వు నువ్వు' అని సంబోధిస్తున్నందుకు చిరాకు వేసింది. అయితే యిక్కడికి వచ్చిన వారం రోజుల్లోనే కడపలో యెంత చదువుకున్నవాళ్ళయినా చాలామంది నువ్వు అనే సంబోధిస్తారని తెలిసి రావడం వల్ల నవ్వుతూ అన్నాడు.

"కథలు రాసేవాళ్ళు చేసే పని అది. యీ మధ్య యేమైనా కథలు రాశావా? అప్పుడెప్పుడో వొక పుస్తకం పంపావు. పేరు గుర్తుకు రావడం లేదు"

మాధవ సమాధానంగా నవ్వాడు, అంతే. బసిరెడ్డి కలుపుగోలుగా అన్నాడు:

"వాడి కథలు గుర్తుకు తెచ్చుకుంటే మనం బతకలేం సార్! మనందరి మధ్యా తినీ తిరిగి మన కథల్నే గీకుతాడు. యెప్పుడో తన్నులు తిని పోయేవాడు. స్నేహితుడయిపాయె."

మాధవ జుగుప్స ధ్వనించేటట్లు అన్నాడు:

"పైగా కులస్తుడు. వీడి కథలవల్ల మనకేం పోతుంది. వీడి బోడి కథలు చదివి యీ దేశంలో మారే గాడిద కొడుకెవ్వడు అని వూరుకున్నాం అని అనలేదేంరా?"

"వెల్ షెడ్" క్రిష్ణారావు అర్థవంతంగా అన్నాడు. క్రిష్ణారావు వైపు చూచి మాధవ మరి మాట్లాడలేదు.

బసిరెడ్డి ముగ్గులోకి దిగేడు:

"వాడి పుణ్యాన మారకపోతే మనం బతికిపోతాం సార్! ఈ మాధవగాణ్ణి మార్చటం మన తరంకాదు. వెంకటరెడ్డిగాడే నయం. వెంకటరెడ్డిగాడి ఆ తలతిక్కను మార్చాల. లేకపోతే చెడిపోతాడు - దమ్మిడికి పనికి రాకుండా. వీని కోసమే ఆ దొంగలవాగు టెండరు కూడా వేసింది. నువ్వున్నా చెప్పు. ఆ నల్లకోటేసుకొని వూరేగడం, కాకుంటే వూర్లోని గొడవల్లో తలకాయ పెట్టి నెత్తికి దెచ్చుకోవడం, లేకుంటే ఈ యునైటెడ్ క్లబ్బులో రమ్మి ఆడడం - యిదీ వీడి నిర్వాకం. యీ వయసులో కాస్త వెనకేసుకోకుంటే ఆ తర్వాత రోజుల్లో చిప్ప పట్టుకోవాల్సిందే. భూమిని నమ్ముకొనే రోజులు పోయినాయి."

“నిజమే, నిజమే” క్రిష్ణారావు సాలోచనగా సమ్మతి తెలిపేడు.

భూ సంస్కరణ చట్టాన్ని తప్పించుకోవడానికి తమ కుటుంబం పడుతున్న అవస్థలు గుర్తుకొచ్చాయి. వెంకటరెడ్డి నెమ్మదిగా అన్నాడు:

“ప్రతివానికీ సంపాదించాలనే వుంటుంది. కాని దారి దొరకద్దా? అంటే అందరికీ నీకు మాదిరి డబ్బున్న మామలుండొద్దా?”

“మామలే కావాల్సే? నీకేమయింది? పార్టీలో నాశనమయ్యారు కానీ, వందెకరాల భూమి వుంది. ప్రాణమిచ్చే యిలాంటి స్నేహితులున్నారు.”

క్రిష్ణారావు వైపు చూపిస్తూ, బసిరెడ్డి సన్నాయి నొక్కులు నొక్కుతూ అన్నాడు. క్రిష్ణారావు ఖాళీ అయిన గ్లాసు ముందుకు చాపాడు. విస్కీ సోడా, అయిసుముక్కల్లో బసిరెడ్డి క్రిష్ణారావు గ్లాసు నింపాడు.

“యీ కేసు పీడన్నా తెగితే...” వెంకటరెడ్డి మూలిగేడు.

“యేం కేసు?” క్రిష్ణారావు కుతూహలంగా అడిగేడు.

“మామూలే సార్! పనికిమాలిన ఖానీ కేసు” బసిరెడ్డి సమాధానించాడు.

వివరాలు అడగడానికి క్రిష్ణారావు జంకాడు. బసిరెడ్డి చెప్పాడు:

“వీడు ఖానీ చేయించాడనుకున్నారా సార్? అదేం లేదు. పాపం వీళ్ళ తమ్ముడు ఖానీ అయినాడు. వూర్లో గొడవలు, యేవో భూమి తకరార్లు.”

క్రిష్ణారావు వెంకటరెడ్డివైపు సానుభూతి పూర్వకంగా చూశాడు. వెంకటరెడ్డి ముఖంలో విచార రేఖలు. బసిరెడ్డి కొనసాగించాడు.

“తమ్ముడు పోవడం బాధే సార్! కానీ యీ పగలకు అంతెక్కడ? యెక్కడో ఒకచోట ఆపితే తప్ప ఆగవు. కానీ యెగదోసే వాళ్ళతోనే చిక్కు మా ప్రాంతంలో వొకటుందిలే - కోడిని పందెంలోకి విడిచే వాడికంటే, మెడిమదొక్కి దమ్ము కొట్టేవాడి హుషారు పెద్దదని. పక్కనోళ్ళు పార్టీ లీడర్లు నిద్ర పోనీరు. వీడి తమ్ముడు పోవడంతో యింటికి, వూళ్లో ఒక గ్రూపుకూ వీడే దిక్కు యింట్లో ఆడవాళ్ళు, వూర్లో వీడి గ్రూపువాళ్ళూ వూరు చేరమంటారు - కడప విడిచి. పార్టీ నడుపమంటారు. మాబోటి వాళ్ళం వద్దని మొత్తుకుంటున్నాం. ఖానీ కేసు నడుస్తోంది. అయితే ఈ లోపల వొక మేలు జరిగింది. అవతల పార్టీవాళ్లు రాజీకొస్తున్నారు. వాళ్ళూ కావలసినవాళ్ళే... రాజీకి”

“లక్ష రూపాయలిస్తామని వస్తున్నారు” మాధవ మెల్లిగా గొనిగేడు.

“అవును. జరిగిపోయిందేదో జరిగిపోయింది. వెంకటరెడ్డిగాడేమో కక్ష తీర్చుకోవాలంటాడు. దానికి అంతెక్కడ?” బసిరెడ్డి ప్రశ్నించేడు.

“మరి ఆ నా కొడుకులు అంత పని చేస్తే గాజులు తొడుక్కొని వూరుకోమంటావా?” వెంకటరెడ్డి ఆవేశంతో వూగిపోయేడు.

“వూరుకోకపోతే జైల్లోనో, వల్లకాట్లోనే తేలాలి” మాధవ నిర్వికారంగా అన్నాడు.

“బసిరెడ్డిగారు చెప్పినట్లు చేసేదే మేలేమో, యెందుకొచ్చిన బాధలు, దొంగల వాగు విషయం చూద్దాం. ఆ పనిలో మరచిపోవచ్చు” క్రిష్ణారావు చాలా జాగ్రత్తగా వెంకటరెడ్డి, బసిరెడ్డివైపు చూస్తూ అన్నాడు.

“మంచిమాట చెప్పినారు సార్! అవతలివైపువాళ్ళు నాకు బంధువులే. వీడికోసం సాక్ష్యాలన్నీ కట్టుదిట్టం చేసినా. పోలీసోళ్ళవైపు యిబ్బంది లేదు. యింక జడ్జి కోటేశ్వరరావుతో మీరు వొక్కమాట చెప్పితే...” బసిరెడ్డి వల విసిరాడు.

“నాకు దగ్గర బంధువే. విచిత్రమైన మనిషి. చూద్దాం ప్రయత్నిస్తే దారి దొరక్కపోదు.”

మాధవ దగ్గరుండగా యింకా వివరంగా మాట్లాడటం ప్రమాదమని మాధవవైపు క్రిష్ణారావు అనుమానంగా చూశాడు. మాధవ గ్రహించాడు.

తానే పార్టీలో పుడకలాగా తయారయ్యాడు. తన తత్వమే అంత. యిటువంటి ప్రపంచంలో యిమడలేడు. అట్లని యీ ప్రపంచంలోకి రాకుండానూ వుండలేడు. ‘నువ్వు వెంకటరెడ్డి ఇ.ఇ.కి. స్నేహితులు. ఇ.ఇ. కలుగజేసుకుంటే వెంకటరెడ్డిగాడు బయట పడతాడు. పార్టీకి పిలవండి, పార్టీ ఖర్చు నాది. స్నేహితం కోసం యీ పని చేద్దాం’ అని బసిరెడ్డి అంటే... జరిగిందిది.

మాధవకు తనమీద తనకు అసహ్యమేసింది. మిగతా ముగ్గురి మీద జుగుప్స కలిగింది. మండుకొచ్చింది. నిర్ణయంగా చెణికాడు:

“పనులన్నీ అయిపోయినాయి. యిప్పుడు చెప్పరా- ఒరే కడప విక్రమారామ్! రేగడి గడ్డ వీరా! వెంకటరెడ్డిగా! యీ పార్టీ బసిరెడ్డిగాడు యేర్పాటు చేయడానికి యెందుకు ముందుకొచ్చినట్లు? నీ కోసమేనా? యీ క్రిష్ణారావెందుకు వొప్పుకున్నట్లు? పండ్రేండ్లనాటి మన స్నేహం కోసమేనా? నువ్వెందుకు కలిసినట్లు? మీ వూరి బాగుకోసమేనా? నేనెందుకు వచ్చినట్లు? కథలు రాయడానికేనా? జవాబు చెప్పరా? చెపితే మనం గర్వపడే నాగరికత లన్నీ అర్థమవుతాయి. చెప్పరా?”

వెంకటరెడ్డి బండతిట్లకు లంకించుకున్నాడు. కొట్టడానికి ముందుకు వచ్చాడు. “గెటవుట్” అని అరిచాడు.

“మాధవగారూ, ప్లీజ్ లీవ్ అజ్” క్రిష్ణారావు సమర్థించాడు.

“నువ్వెళ్ళరా” బసిరెడ్డి మందలింపుగా అన్నాడు.

కోపంతో, జుగుప్సతో, స్వకరుణతో మాధవ బయటికి వెళ్ళిపోయాడు.

“వార్తి జెలసీ ఫెలో. యిన్నాళ్ళూ కవిగాళ్ళూ, ముండలూ పార్టీల్లో యెంటర్టెయిన్ చేసేవాళ్ళే అనుకున్నాను. చీ చీ మనసంతా కంగాలీ చేసి పోయేడు” క్రిష్ణారావు నాగరికంగా మాధవను తిట్టేడు.

వాళ్ళు ముగ్గురూ తాగటంలో నిమగ్నమయ్యారు.

బసిరెడ్డి కైపెక్కిపోతున్న కళ్ళకు దొంగలవాగు కంట్రాక్టు, వెంకటరెడ్డి పార్టీ రాజీవల్ల చేసుకొనబోయే డబ్బూ కన్పిస్తున్నాయి.

క్రిష్ణారావు తిమ్మిరెక్కెపోతున్న మనసులో దొంగలవాగు కంట్రాక్టు, వెంకటరెడ్డి ఖానీ కేసు వల్ల తగిలే కమీషనూ అంకెలు కూడుకుంటున్నాయి.

వెంకటరెడ్డి జివ్వుమంటూన్న చెవుల్లో హోరు: ఖానీ అయిన తమ్ముడూ, రాజీతో రాలే లక్ష రూపాయల గల గల చప్పుళ్ళూ, తల్లి మరదళ్ళ కేకలూ, యేడ్పులూ, ముందే బసిరెడ్డి యేర్పాటు చేసిన ఆడదాని సుఖం కోసం లాగుతున్న నరాలు మరొకవైపు, తామిచ్చే డబ్బుకోసం రాక తప్పని ఆడదాని కోసం...

మధ్య మధ్య యెంత దూరం చేసుకుందామనుకున్నా ముగ్గురినీ కలత బెడుతున్న మాధవ భేతాళ ప్రశ్నలు...

ప్రమాద భావాలు...



మార్చి 1977, యువజన మాసపత్రిక